



கருக்கம்

பள்ளிக்கல்வி - ஆசிரியர் பொது மாறுதல் - ஊராட்சி ஒன்றியம்/நகராட்சி/மாநகராட்சி தொடக்க மற்றும் நடுநிலைப் பள்ளிகள் மற்றும் அரசு / நகராட்சி / மாநகராட்சி உயர்நிலை மற்றும் மேல்நிலைப் பள்ளிகள் - 2009-2010ஆம் கல்வி ஆண்டில் கடைபிடிக்கப்பட வேண்டிய நெறிமுறைகள் - ஆணை வெளியிடப்படுகின்றது.

பள்ளிக் கல்வித் (இ1) துறை.

அரசாணை (1டி) எண். 145

நாள்: 15 .4. 2009

திருவள்ளூர்வராண்டு 2040, சித்திரை 2

படிக்கப்பட்டவை:-

1. அரசாணை (நிலை) எண். 148, பள்ளிக் கல்வித் (இ1) துறை, நாள் 21.04.2008.
2. பள்ளிக் கல்வி இயக்குநரின் கடிதம் ந.க.எண். 25991/ ஏ1/இ2/2009 நாள் 2.4.2009.

ஆணை:

ஆசிரியர் சமுதாயத்தின் நலனுக்காக வெளிப்படையான ஒளிவு மறைவற்ற 2008-09ஆம் ஆண்டிற்கான கலந்தாய்வு - பொதுமாறுதல் வழிகாட்டி விதிமுறைகள் அரசாணை (நிலை) எண்.148, பள்ளிக் கல்வித் துறை, நாள் 21.04.2008ல் வெளியிடப்பட்டன. அதே போன்று பள்ளிக் கல்வித் துறையின் கீழ் இயங்கும் ஊராட்சி ஒன்றியம்/ நகராட்சி/மாநகராட்சி தொடக்க மற்றும் நடுநிலைப் பள்ளிகள் மற்றும் அரசு/ நகராட்சி/ மாநகராட்சி உயர்நிலை மற்றும் மேல்நிலைப் பள்ளிகளில் பணிபுரியும் அனைத்து வகை ஆசிரியர்களிடையே, 2009-10ஆம் கல்வியாண்டில் பொது மாறுதல்கள் வழங்குவதற்கு கீழ்க்காணும் நெறிமுறைகளை பின்பற்ற வேண்டுமென்று அரசு ஆணையிடுகிறது:-

- 1) மூன்று வருடங்களுக்கு மேல் அரசுப் பணியாளர்கள் ஒரே இடத்தில் பணியாற்றக் கூடாது என்ற பொதுவான ஆணை இருப்பினும், ஆசிரியர்களைப் பொறுத்த மட்டில் இது கடைபிடிக்கப்படுவதில்லை. இந்தமுறை தொடரலாம். ஒரு ஆசிரியருக்கு மாறுதல் தருவதற்காக காரணம் ஏதுமின்றி மற்றொரு ஆசிரியரை மாறுதல் செய்யக்கூடாது.
- 2) பணி ஓய்வு, பதவி உயர்வு, பணித்திறப்பு, இறப்பு போன்ற பல்வேறு காரணங்களுக்காக ஏற்படும் காலிப்பணியிடங்களுக்கு பொது மாறுதல்கள் மூலம் நிரப்பப்பட வேண்டும். மாவட்டங்களில் உள்ள காலிப்பணியிடங்கள் 01.06.2009இல் உள்ளவாறு தொகுக்கப்பட வேண்டும். பள்ளிக் கல்வி மற்றும் தொடக்கக் கல்வி இயக்குநர்கள் குறிப்பிடும்

நாட்களில் கலந்தாய்வு நடத்தப்பட வேண்டும். கலந்தாய்வு நடப்பதற்கு மூன்று நாட்களுக்கு முன்னதாகவே தொடக்கக் கல்வி அலுவலகம் மற்றும் முதன்மைக் கல்வி அலுவலகங்களில் காலிப்பணியிடங்களின் பட்டியல் ஒட்டப்பட வேண்டும். பள்ளிக்கல்வித்துறையின் இணையதளமான www.pallikalvi.inலும் வெளியிடப்பட வேண்டும். மாவட்ட தேசிய தகவல் மைய இணையதளத்திலும் வெளியிடலாம். இது சார்ந்து அனைத்து செய்தித் தாள்களிலும் வெளியிடலாம். பொது மாறுதல்கள் சார்ந்த நெறிமுறைகளும் வெளியிடலாம்.

3) பொது மாறுதல்கள் சார்ந்த விண்ணப்பங்கள் முறையாக பெறப்பட்டு தொகுக்கப்பட வேண்டும். அவற்றிற்கு வரிசை எண். கொடுத்து பதிவேடுகளில் பதியப்பட வேண்டும். முறையான விண்ணப்பம் இல்லாமல் எந்த மாறுதல்களும் பரிசீலிக்கப்படக் கூடாது. மாறுதல் கோரும் விண்ணப்பங்கள் பற்றிய விவரங்கள் (ஆசிரியர் பெயர், மாறுதல் கோரியுள்ள இடம்) அறிவிப்புப் பலகையில் வெளியிடப்படவேண்டும்.

4) பொதுமாறுதல்கள் வழங்க கீழ்க்காணும் அலகின் அடிப்படையில் பரிசீலிக்கப்பட வேண்டும்:-

(அ) தொடக்கக் கல்வித் துறையை பொறுத்தவரை

- (i) ஒன்றியத்திற்குள் / நகராட்சிக்குள் / மாநகராட்சிக்குள் முதலில் வழங்க பரிசீலிக்கப்பட வேண்டும்.
- (ii) மாவட்டத்திற்குள் – ஒன்றியம் விட்டு ஒன்றியம் அல்லது மற்ற அலகுகளுக்கு பரிசீலிக்கப்பட வேண்டும்.
- (iii) மாவட்டம் விட்டு மாவட்டம்.

(ஆ) அரசு உயர் / மேல்நிலைப் பள்ளிகளைப் பொறுத்தவரை

- (i) வருவாய் மாவட்டத்திற்குள்
- (ii) மாவட்டம் விட்டு மாவட்டம்

5) கோடை விடுமுறைக்கு பின் பள்ளி திறக்கும் நாளன்று ஒரே இடத்தில் குறைந்தபட்சம் ஓர் ஆண்டு கட்டாயம் பணிமுடித்திருக்க வேண்டும்.

கீழ்க்காணும் பிரிவினர்களுக்கு ஓர் ஆண்டு பணிக்காலத்திலிருந்து விலக்களிக்கலாம்.

- i) இராணுவத்தில் பணிபுரிபவர்களின் மனைவி தங்களின் சொந்த பாதுகாப்பு கருதி மாறுதல் கோரும் போது.
- ii) முற்றிலும் கண்பார்வையற்றவர்கள் (Total Blindness)
- iii) மூன்று சக்கர வாகனத்தில் பயணம் செய்யும் அளவிற்கு உடல் ஊனமுற்றவர்கள்
- iv) மாற்று இருதய அறுவை சிகிச்சை, சிறுநீரக மாற்று அறுவை சிகிச்சை செய்து கொண்டவர்கள் மூன்றாண்டு காலத்திற்குள் விண்ணப்பிக்கலாம்.
- v) கடுமையாக பாதிக்கப்பட்ட புற்றுநோயாளிகள்
- vi) பணி நிரவல்மூலமாக பிற பள்ளிகளுக்கு சென்றவர்கள்
- vii) விதவைகள்
- viii) பதவி உயர்வுமூலம் பிற பள்ளிகளுக்கு சென்றுள்ளவர்கள்

6) ஒரு பணியிடத்திற்கு ஒருவருக்கு மேல் மாறுதல் கோரினால் கீழ்க்கண்ட நெறிமுறைகளைக் கையாண்டு முன்னுரிமை வழங்க வேண்டும் :-

(அ) இராணுவத்தில் பணிபுரியும் பணியாளர்களின் கணவன் / மனைவியர்

- (ஆ) (i) முற்றிலும் கண்பார்வையற்றவர்கள் (Total Blindness)
(ii) விதவைகள் மற்றும் 40 வயதைக் கடந்த திருமணம் செய்து கொள்ளாத முதுநிலை கன்னியர்
(iii) மூன்று சக்கர வண்டியில் பயணம் செய்யும் அளவிற்கு உடல் ஊனமுற்றவர்கள், இரண்டு கால்களும் பாதிக்கப்பட்டு ஊன்றுகோல் துணையுடன் (Using Calipers) மெதுவாக செல்லக்கூடிய நிலையில் உள்ள ஊனமுற்றவர்கள்
(iv) இருதய அறுவை சிகிச்சை மற்றும் சிறுநீரக மாற்று அறுவை சிகிச்சை செய்து கொண்டவர்கள். மூன்று ஆண்டு காலத்திற்குள் விண்ணப்பிக்கலாம்.
(v) கடுமையாக பாதிக்கப்பட்ட புற்றுநோயாளிகள்.
(vi) மனவளர்ச்சி குன்றிய மற்றும் உடல்குறைபாடுடைய குழந்தைகளின் பெற்றோர்.

(இ) கணவன் மனைவி இருவரும் பணியில் இருப்பவர்கள் . எனினும், ஏற்கனவே ஒரு தம்பதியினர் (கணவன்/மனைவி) 30 கி.மீ. சுற்றளவு தூரத்தில் உள்ள இடத்தில் பணிபுரியும் பட்சத்தில் அவர்கட்கு முன்னுரிமை அளிக்கப்படமாட்டாது. கணவன் மனைவி என்ற முன்னுரிமை மைய அரசு, மாநில அரசு அலுவலகங்கள், பள்ளிகள், அரசு உதவிபெறும் பள்ளிகள் மற்றும் அரசு பொதுத்துறை நிறுவனங்களில் பணியாற்றும்பவர்களுக்கு மட்டுமே பொருந்தும். அதற்கென அதிகாரமளிக்கப்பட்ட உரிய அலுவலர்களால் பணிச்சான்று வழங்கப்பட வேண்டும். இதில் மைய அரசு / மாநில அரசு / பொதுத்துறை நிறுவனம் என்ற பாகுபாடு கிடையாது.

(ஈ) பிற ஆசிரியர்கள்.

7) **சிறப்பு நிகழ்வு:** கணவன் அல்லது மனைவி திடீரென்று விபத்திலோ அல்லது நோய் வாய்ப்பட்டு இறந்தாலோ அத்தகைய ஆசிரியர்கள் குறித்த நிகழ்வுகளில் கலந்தாய்வு குறித்த விதிமுறைகளை கடைபிடிக்காமல் சிறப்பு நிகழ்வாக வழங்கலாம். எனினும் இது குறித்து அந்தந்த இயக்குநருக்கு ஒட்டுமொத்த அறிக்கை அனுப்பப்பட வேண்டும்.

8) கலந்தாய்வு(counselling) முறையில் ஆசிரியர்கள் பொது மாறுதலின் போது கீழ்க்காணும் நிபந்தனைகளையும் அலுவலர்கள் கவனத்திற் கொள்ள வேண்டும்:-

(அ) தொடக்கப்பள்ளி/ நடுநிலைப் பள்ளியில் பணியாற்றும் அனைத்து வகை ஆசிரியர்கள் மற்றும் தலைமை ஆசிரியர்கள் அரசு உயர்நிலை/ மேல்நிலைப்

பள்ளிகளில் பணியாற்றும் அனைத்து வகை ஆசிரியர்களை புகாரின் மீது நிர்வாகக் காரணங்களுக்காக சம்பந்தப்பட்ட முதன்மைக் கல்வி/ மாவட்டத் தொடக்கக் கல்வி அலுவலர்களால் முதலில் மாறுதல் வழங்கலாம். புகார் பெறப்பட்டு அந்தப் புகார் உரிய அலுவலரால் விசாரிக்கப்பட்டு புகாருக்கு முதல்நிலை ஆதாரம் உள்ள நிகழ்வுகள் மற்றும் ஒழுங்குமுறை நடவடிக்கை எடுக்கப்பட்டு, குற்றச்சாட்டுகள் தொடுக்கப்பட்ட நிகழ்வுகள் காரணமாக செய்யப்பட வேண்டிய மாறுதல்கள் எதற்காக செய்யப்பட்டது என்பதை கோப்பில் குறிப்பிட்டு மாறுதல் அளிக்கப்பட வேண்டும். உயர்நிலை மற்றும் மேல்நிலைத் தலைமையாசிரியர்களைப் பொருத்தவரை சம்பந்தப்பட்ட முதன்மைக் கல்வி அலுவலர் அறிக்கையின் பேரிலோ அல்லது ஆதாரங்களின் அடிப்படையிலோ பள்ளிக் கல்வி இயக்குநர் மாறுதல் செய்ய வேண்டும்.

- (ஆ) ஏற்கனவே புகாரின்மீது நிர்வாக காரணங்களுக்காக மாற்றப்பட்டவர்கள் இரண்டாண்டுகள் கழித்து விண்ணப்பிக்கலாம். ஆயினும் ஏற்கனவே பணியாற்றிய இடத்திற்கு மாறுதல் கோரி விண்ணப்பிக்கக் கூடாது.
- (இ) அனைத்து வகை ஆசிரியர்களின் மாறுதல்களை முதன்மைக் கல்வி அலுவலர்கள் / மாவட்டத் தொடக்கக் கல்வி அலுவலர்கள் ஆணையிடலாம்.
- (ஈ) மாறுதல்கள் கோரியுள்ள ஆசிரியர்களின் பெயர்களை ஏற்கனவே குறிப்பிட்டப்படி முன்னுரிமையின்படி பட்டியல் தயாரித்து அதன்படி ஒரு குறிப்பிட்ட நாளில் கலந்துரையாடலுக்கு (counselling) வரவழைத்து அவர்களிடம் தகுதியுள்ள காலிப்பணியிடங்களின் பட்டியலைக் கொடுத்து அவர்கள் விரும்பிய இடத்திற்கு மாறுதல் அளிக்கப்பட வேண்டும். இவ்வாறு வழங்கும்போது மாறுதலால் ஏற்படும் காலிப்பணியிடத்தையும், அவ்வப்போது பட்டியலில் சேர்த்து அடுத்து முன்னுரிமைப்படி வரும் ஆசிரியர்களின் விருப்பத்தினை பெற்று மாறுதல்கள் வழங்கப்பட வேண்டும். மேற்படி முறையால் விண்ணப்பத்தில் குறிப்பிடாத பள்ளிகளில் காலிப் பணியிடம் இருந்து அதற்கு அவர்கள் விருப்பம் தெரிவித்தால் மாறுதல் வழங்கலாம். மாறுதல் ஆணைகள் எந்த அடிப்படையில் வழங்கப்பட்டது என்பது குறித்த விவரம் அறிவிப்புப் பலகையில் தெளிவாக வெளியிடப்பட வேண்டும்.
- (உ) மலைப்பாங்கான இடங்களில் உள்ள தொடக்க மற்றும் நடுநிலைப் பள்ளிகளுக்கு ஆசிரியர்கள் செல்ல தயக்கம் காட்டுவார்கள் என்பதாலும், இதனால் இவ்விடங்களில் அமைந்துள்ள பள்ளிகளில் ஆசிரியர் பணியிடங்கள் காலியாக இல்லாமல் இருக்க, மலைச் சுழற்சி முறை (Hill Rotation) அரசாணை (நிலை) எண்.404 கல்வி, நாள்.25.5.1994ன்படி மாறுதல்கள் வழங்கப்பட்டு வருகின்றது. இதே முறை பின்பற்றப்படலாம். எனவே, பத்தி-4, 5 மற்றும் 6ல் குறிப்பிட்டுள்ள மாறுதல் நெறிமுறைகள் மலை சுழற்சி மாறுதல் முறைக்குப் பொருந்தாது.
- (ஊ) உயர்நிலை மற்றும் மேல்நிலைப் பள்ளித் தலைமை ஆசிரியர்களின் மாறுதல்களைப் பொருத்தவரை பள்ளிக் கல்வி இயக்குநரால் மாநிலம் தழுவிய பட்டியல் பேணப்படுவதால், அந்த காலிப் பணியிட விவரங்களை பள்ளிக் கல்வி இயக்குநர் அலுவலகத்திலும், முதன்மைக் கல்வி அலுவலர் அலுவலகத்திலும்

அறிவிப்புப் பலகையில் வெளியிடவேண்டும். இவ்விருவகை தலைமையாசிரியர்களுக்கும் மாநில அளவில் பள்ளிக் கல்வி இயக்குநரால் பொது மாறுதல் கலந்தாய்வு நடத்தப்படும்.

- (எ) மனமொத்த மாறுதல்களைப் பொருத்தமட்டில், பள்ளிக் கல்வி இயக்குநர் / முதன்மைக் கல்வி அலுவலர் / மாவட்டத் தொடக்கக் கல்வி அலுவலர் ஆகியோர் கலந்தாய்வு பொது மாறுதல் நடைபெறுவதற்கு முன்னர் செய்து முடிக்க வேண்டும்.
- (ஏ) மனமொத்த மாறுதலில் ஏற்கனவே பயனடைந்தவர், திரும்பவும் அதே இடத்திற்கு மனமொத்த மாறுதலில் செல்ல அனுமதிக்கக்கூடாது. மனமொத்த மாறுதல்களுக்கு விண்ணப்பிப்பவர்கள் தற்போது பணிபுரியும் பள்ளியில் ஓராண்டு பணிக்காலத்தை கட்டாயம் முடித்திருக்க வேண்டும்.
- (ஐ) தொடக்கக் கல்வி இயக்குநர், பள்ளிக் கல்வி இயக்குநர் மற்றும் இணை இயக்குநர்கள் கலந்துரையாடல் மையங்களில் திடீர் சோதனை செய்து முறையான வகையில் மாறுதல் வழங்கும்பணி நடைபெறுவதை உறுதி செய்து கொள்ளவேண்டும். வழிகாட்டி நெறிமுறைகள் வெளியிடப்பட்ட பின்பு மாறுதல் பணி குறித்த உரிய கால அட்டவணை தயாரிக்கப்பட்ட பின்பு இவ்விபரங்கள் குறித்து மாவட்டத் தொடக்கக் கல்வி அலுவலர் மற்றும் முதன்மைக் கல்வி அலுவலர் மூலமாக செய்தித் தாள்களில் அறிவிப்பு வெளியிடப்பட வேண்டும்.
- (ஓ) உபரி ஆசிரியர் பணியிடங்களை பணி நிரவல் செய்த பின்னரே பொது மாறுதல் நடவடிக்கை மேற்கொள்ள வேண்டும். அவ்வாறு பணி நிரவல் செய்யப்படும்போது தொடக்கப் பள்ளியில் குறைந்தது இரு ஆசிரியர்கள் இருக்க வேண்டும் என்பது உறுதி செய்யப்பட வேண்டும்.
- (ஔ) இந்த மாறுதலில் அலகுவிட்டு அலகு என்பது பள்ளிக் கல்வித்துறையின் கீழுள்ள அரசுப் பள்ளிகள், ஒன்றியப் பள்ளிகள், நகராட்சி பள்ளிகள், மாநகராட்சி பள்ளிகள் ஆகியவற்றினை மட்டுமே குறிக்கும். ஆதி திராவிடர் மற்றும் பழங்குடியினர் நலத்துறைப் பள்ளிகள், பிற்பட்டோர் நலத்துறை பள்ளிகள் போன்றவைகள் வேறு துறையின் கீழ் வருவதால் அவைகள் பள்ளிக் கல்வித்துறையின் கீழ் தனி அலகு எனக் கருத இயலாது.
- (ஐ) சென்னை, கோயம்புத்தூர், மதுரை மாநகராட்சி பள்ளிகளில் பணிபுரியும் அனைத்து வகை ஆசிரியர்களில் ஒன்றியம் / நகராட்சி / ஆரம்ப / நடுநிலைப் பள்ளிகளுக்கும் அரசு மற்றும் நகராட்சி உயர்நிலை மற்றும் மேல்நிலைப் பள்ளிகளுக்கும் மாறுதல் கோருபவர்களுக்கும், ஒன்றிய, நகராட்சி, ஆரம்ப, நடுநிலைப் பள்ளிகளிலும் மற்றும் அரசு, நகராட்சி உயர்நிலை மற்றும் மேல்நிலைப் பள்ளிகளில் பணியாற்றும் ஆசிரியர்களிலிருந்து இம்மூன்று மாநகராட்சி பள்ளிகளுக்கு மாறுதல் கோருபவர்கள் அந்தந்த துறை தலைவர்களின் மறுப்பின்மை சான்று பெற்று முறையே ஆரம்ப, நடுநிலைப் பள்ளிகளுக்குத் தொடக்கக் கல்வி இயக்குநரும் உயர்நிலை மற்றும் மேல்நிலைப் பள்ளிகளுக்கு பள்ளிக் கல்வி இயக்குநரும் பரிசீலித்து மாறுதல் அளிக்கலாம்.

ஃ) கலந்தாய்வு நாளன்றே மாறுதல் ஆணை அளிக்கப்பட வேண்டும்.

- 9) பள்ளிக் கல்வித் துறையில் உயர்நிலைப் பள்ளி/ மேல்நிலைப் பள்ளிகளில் 6,7,8 வகுப்புகளில் காலியேற்படும் பணியிடங்கள் பட்டதாரி ஆசிரியர் பணியிடங்களாக தரம் உயர்த்தப்பட்டு, பட்டதாரி ஆசிரியர்களால் நிரப்பப்பட்டு வருகின்றன. ஆசிரியர்களுக்கான அலகு மாறுதல் வழங்கும் நிகழ்வுகளில் பிற அலகுகளில் 6,7,8 வகுப்புகளில் பணிபுரியும் இடைநிலை ஆசிரியர்கள் மேற்படி பணியிடங்களுக்குப் பொதுமாறுதல் பெற இயலாது.
- 10) பள்ளிக் கல்வித் துறையில் 6,7,8 வகுப்புகளில் காலியாகும் பணியிடங்களில் ஒருமுறை பட்டதாரி ஆசிரியர்கள் மாறுதல் பெற்று பணியாற்றியவுடன் அப்பணியிடம் தொடர்ந்து பட்டதாரி ஆசிரியர் பணியிடமாகவே கருதப்பட வேண்டும். அவ்வாறு பூர்த்தி செய்யப்படும்போது அரசாணை எண்.171 பள்ளிக்கல்வி (எம்2) துறை நாள் 18.8.2008 பத்தி-8ல் குறிப்பிட்டுள்ள அறிவுரைகளை கருத்தில் கொண்டு விதிகளை மீறாமல் பணியிடம் நிரப்ப வேண்டும்.

2. பள்ளிக் கல்வித்துறையைப் பொறுத்தமட்டில், ஆசிரியப் பணியிட மாறுதல்கள் கலந்தாலோசனை (counselling) முறையில், அவ்வாசிரியப் பெருமக்களின் விருப்பத்துக்கு ஏற்றபடி மாறுதல் செய்யப்படுவதால், “மாறுதல் பயணப்படி” போன்ற எந்தவித செலவினமும் அரசுக்கு ஏற்படக்கூடாது எனவும் அறிவுறுத்தப்படுகிறது.

3. இந்த வழிகாட்டுதல் நெறிமுறைகளின் அடிப்படையில் தெளிவான நடவடிக்கைகளை வகுத்து கள அலுவலர்களுக்கு அனுப்பும்படி பள்ளிக் கல்வி இயக்குநர் மற்றும் தொடக்கக் கல்வி இயக்குநர் கேட்டுக் கொள்ளப்படுகிறார்கள்.

(ஆளுநரின் ஆணைப்படி)

ம. குற்றாலிங்கம்,
அரசு முதன்மைச் செயலாளர்.

பெறுநர்

பள்ளிக் கல்வி இயக்குநர், சென்னை-6.

தொடக்கக் கல்வி இயக்குநர், சென்னை-6.

நகல்

பள்ளிக் கல்வித் துறை அமைச்சரின் அலுவலகம், சென்னை-9

முதலமைச்சரின் அலுவலகம், சென்னை-9.

பள்ளிக் கல்வித் (ஜி / எம் / எச்.எஸ். பிரிவுகள்) துறை, சென்னை-9.

// ஆணைப்படி அனுப்பப்படுகிறது //

பிரிவு அலுவலர்.